

100 SENA STORJA TAL-MUSEUM FIL-HAMRUN



Kenneth Borg

IL-BIDU

Is-Socjeta tad-Duttrina Nisranija MUSEUM bdiet fil- Hamrun. San Ġorġ Preca l-fundatur tal-MUSEUM li kien joqghod il-Hamrun waqqaf din is- socjeta fl- 1907.

L-ewwel laqgħat Dun Ġorġ beda jagħmilhom fl- għalqa msejġha "Ta' Luċtu", li kienet quddiem il- knisja ta' San Gejtanu, fl- 1906. Kien jiltaqa' ma' xi zghazagh li kien ikun hemm f' din l-għalqa. Fi Frar tal- 1907, Dun Ġorġ beda jagħmel xi laqgħat fil- knisja ta' Santu Nuzzu. Izda hawnhekk, għalkemm aħjar mill- għalqa, xorta ma kienx il- post ideali. Għalhekk, Dun Ġorġ qal lil dawk iż- zghazagh Hamrunizi bix- xewqa li kellu biex isibu dar fejn setgħu jorganizzaw ruħhom aħjar.

L-EWWEL DAR



Fi ftit jiem sabu dar ftit 'il- bogħod mill- knisja ta' Santu Nuzzu, li kienet id- dar numru 6 fi Triq Fra Diegu. Kienu jsibuha bħala "In- numru Sei". Il- Hamis 7 ta' Marzu 1907 saret l- ewwel laqgħa f' din id- dar. Allura f' din il-

gurnata fethet l-ewwel dar tal-MUSEUM jew kif sejhilhom Dun Ġorġ, l- ewwel Qasam.


DJAR OHRA

Peress li n- numru taż- zghazagh li kienu jattendu f' din id- dar kompli jikber, kellhom isibu dar oħra. Għalhekk fl- 1908 telqu mid- dar "Numru Sei" u sabu dar ikbar li kienet Numru 3 fi Triq San Tumas. Bejn is- sena 1909 u 1910 Dun Ġorġ fetaħ djar oħra zghar fejn seta' jibgħat xi membri jgħallmu lit- tfal. Dawn kienu: dar fi Triq

San Mikiel, dar fil- Menqa hdejn il- pont fil- Marsa, dar fi Triq Zerafa u dar fi Triq Sant' Antnin. Dawn it- toroq, dak iż- żmien kienu jagħmlu mal- Parroċċa ta' San Gejtanu Hamrun. Dawn id- djar serew għal xi żmien qasir għat- tagħlim u għalhekk l- uniku qasam s' issa kien dak ta' Triq San Tumas.

IL- QASAM NUMRU 1

Minn Triq San Tumas il- Museum mar f' dar kbira fi Triq Hal- Qormi, li qabel kienet isservi ta' fabrika tas- sulfarini. Fil- fatt kienu jgħidulu il- "Museum tas- Sulfarini" jew "il- Museum il- Kbir". F' din id- dar bdew isiru minn Dun Ġorġ il- laqgħat ġenerali għall- membri kollha tal- Mu- seum. Din id- dar hadet l- isem ta' Qasam Numru 1. Wara ftit tas- snin ġew mibgħuta minn din id- dar, u għalhekk il- Qasam Nru1 kellu jsib dar oħra. Il- membri marru f' numru 32B jew 33 Triq il- Wiesgħa (Broad Street). Dun Ġorġ baqa' jlaqqa' s- soċji f' din id- dar sal- 1920 meta s- sid riedha din id- dar. Il- Qasam Nru1 sab dar kbira fi Triq Atoċja magħrufa bħala "il- Palazz", viċin il- Knisja tas- Samra. Hawn il- Qasam dam sal- 1932. Dan "il- Palazz " kien iservi wkoll bħala l- ewwel Dar Ċentrali tas- socjeta'.



Fl- 1932 il- Qasam Nru1 mar fid- dar 102 fi Triq Villambrosa, fejn dam sal- 1980, meta din id- dar bdiet isservi ta' Museum tal- bniet. Il- Qasam Nru1 mar f' dar ġdida fi Triq il- Kanonku Bonnici fejn għadu sal- lum.

IL- QASAM NUMRU 2

Fl- 1916 kellna l- ewwel dar għall- Qasam Nru2, f' 167 Triq San Gejtanu. F' dan il- qasam beda

jsir tagħlim organizzat kif xtaqu Dun Ġorġ. L-istil ta' din id- dar kien kif riedu Dun Ġorġ, jiġifieri b' kappella b' kurċifiss kbir, u bi kwadri tal- qaddisin protetturi tas- Soċjeta Museumina (fosthom San Gejtanu), u bi kmamar għat- tagħlim tad- Duttrina. Dun Ġorġ innifsu kien iġġaddi hafna hin f' din id- dar biex iġġallim u jkteb xi wħud mill- kotba tiegħu. Sid il- post ried id- dar lura f' it- Tieni Gwerra Dinjija (1939), u għalhekk il- Qasam mar f' dar oħra f' numru 48 Triq Giovanni Barbara. Hawnhekk il- Qasam kellu numru sabiħ ta' soċji, kandidati u tfal. Waqt il- Gwerra, il- Qasam Nru 2 ma setax jahdem b' mod normali u għalhekk is- soċji bdew jattendu fil- Qasam Nru 1 fi Triq Villambrosa. Ġara li d- dar ta' Triq Barbara ittiegħdet min- nies li ġew mill- Kottonera u l- Qasam Nru 2 spiċċa bla dar.

Meta spiċċat il- Gwerra (1944), is- soċji tal- Qasam Nru 2 komplew jattendu fil- Qasam Nru 1, iżda kienu jgħallmu d- duttrina fi tliet postijiet: fil- Kappella tad- Duluri l- qadima fi Triq Farsons, fil- Knisja tal- Madonna tas- Samra u f' żewġ ikmamar fil- bini tal- Isqof fil- Blata l- Bajda.

DAR ĠDIDA

Bit- thabrik tas- soċju Manuel Schembri, tas- Superjur Manuel Bianco u tas- soċji tal- Qasam Nru 1, fl- 1964 inxtrat id- dar numru 58 fi Triq San Gejtanu fejn il- Qasam għadu sal- lum. Din kienet dar kbira b' sitt ikmamar u ġnien imdaqas. Is- soċji tal- Qasam Nru 1 għenu bi flushom lil tal- Qasam 2 halli tinx tara d- dar il- ġdida. Malli nxtrat id- dar, is- soċji rranġawha biex tkun tista' sservi għat- tagħlim. Inhadmu mwejjed, bankijiet u xi għamara oħra mis- soċji Indri Cortis, Ġużepi Borg, Twanny Fenech u l- kandidat Gejtu Abela peress li kienu



mastrudaxxi. Gejtu Abela kien l- ewwel kandidat li lahaq soċju mill- Qasam 2 il- ġdid.

Fis- 17 ta' Jannar 1965, il- Qasam 2 fetaħ f' din id- dar il- ġdida u ġie mbierek minn Monsinjur Mattew Chircop li kien il- Kappillan tal- Hamrun. Manuel Bianco ġie magħżul bħala s- superjur ta' dan il- Qasam u miegħu kellu 7 soċji: Ġorġ Scicluna, Ġużepi Borg, Charles Xuereb (li għadu attiv fil- Qasam sal- lum), Albert Scerri, Twanny Fenech, Anthony Mifsud u Charlie Farrugia. Wara ġew is- Superjur Klement Sultana u Indri Cortis li kienu jattendu l- Qasam tal- Blata l- Bajda. L- ewwel Superjur Ġenerali Ewġenju Borg, li miet fl- 1967, għamel żewġ zjarat f' dan il- Qasam. Matul is- snin iż- żewġ oqsma tal- Hamrun hadmu id f' id u għenu lil xulxin.



RIKOSTRUZZJONI TAL- QASAM

Maż- żmien żdiedu t- tfal u nħass il- bżonn ta' tibdil fil- bini tad- dar. Il- ġnien malajr inbidel f' bitħa fejn jilgħabu t- tfal. Inhattu hitan diviżorji u l- kmamar kibru. Fl- 1973 inbniet il- kappella fit- tieni sular. Il- kamra tal- gallerija kienet serviet ta' kappella sakemm inbniet il- ġdida. Fl- 1975, Joseph Ebejer mill- Qasam 1 lahaq Superjur minflok Emanuel Bianco li rtira minn Superjur minħabba saħħtu, iżda baqa' jattendi fil- Qasam 2 sa f' it- qabel ma miet.



Lejn tmiem is-snin 70, in-numru tas-soċji kien naqas filwaqt li dak tat-tfal kompli jżied. Kienu ġew 3 soċji ġodda (Lolly Vella, Ninu Borg u Karmnu Zarb), minn Naxxar, li minbarra li għenu fit-tagħlim, għamlu xogħol ta' rikostruzzjoni biex isiru klassijiet ikbar. Parti kbira mid-dar inħattet u ġiet mibnija mill-ġdid skond il-ħtiġijiet tal-Qasam. Dan ix-xogħol sar bejn l-1979 u l-1982.

Fl-1984 lahaq bħala Superjur Joe Abdilla mill-Imqabba. F'dan iż-żmien kiber l-għadd tas-soċji mill-Hamrun, tant li xi soċji Hamruniżi marru jgħallmu u jgħinu f'Oqsma oħra. Wara 3 snin, is-Superjur Abdilla ġie maħtur Superjur tal-Korp Eżekuttiv tas-soċjeta' tal-Museum. Għalhekk, fl-1987 lahaq Superjur Stephen Ferrante mill-Hamrun.

Fl-1986 beda x-xogħol ta' dekorazzjoni u l-pittura tal-kappella, xogħol il-pittur Salvu Mallia fuq disinji ta' Dun Ġino Gauci. Ix-xogħol dam sena u fl-1987 sar it-tberik tal-kappella



iddekorata mill-ġdid minn Mons. Matthew Chircop.

Fl-1991, Stephen Ferrante ġie magħżul bħala Superjur tal-Qasam ta' Santa Luċija. Minflok u ġie Joseph Aquilina mill-Qasam ta' Maria Regina fil-Marsa. F'dan iż-żmien sar aktar xogħol ta' manutenzjoni, kif ukoll bżonnijiet oħra għat-tagħlim tad-duttrina. Wara 6 snin Superjur hawn, Aquilina aċċetta s-sejha li jmur jaqdi s-soċjeta' barra minn Malta. Għalhekk fl-1997 intgħazel bħala Superjur tal-Qasam Joe Galea mill-Furjana.

ESTENSJONI TAL-QASAM

Is-soċji tal-Qasam xtaqu li jibnu klassijiet oħra biex id-dar tkun iktar attrezzata għat-tagħlim tad-duttrina u biex il-klassijiet t'isfel jtkabbru halli t-tfal u ż-żgħażaġh ikollhom fejn jirrikrejaw ruħhom. Inxtara post li kien imiss mal-Qasam minn naħa ta' wara. Wara li waslu l-permessi u nġabru l-finanzi, fuq il-pjanta tal-perit Joseph Saliba beda x-xogħol f'Mejju tal-1998. Wara t-



twoqqiegħ tal-post li nxtara, tela' l-bini l-ġdid. Ix-xogħol tlesta f'Jannar 1999. Is-soċji u xi benefatturi hadmu biex il-post jitlesta mit-tikħil, tibjid, dawl, twieqi, mużajk u tagħmir meħtieġ għat-tagħlim sakemm tlesta biex jilqa' t-tfal fih. F'Ottubru 1999 sar il-ftuħ ta' din il-parti l-ġdida tal-Qasam li tbierket mill-Kappillan Dun Pawl Fenech.

Fl-2004 s-Superjur Galea ġie magħżul bħala Superjur tal-Korp Eżekuttiv tal-Museum. Għalhekk f'Mejju tal-istess sena, Vincent Lia mill-Hamrun ġie magħżul Superjur tal-Qasam.

KONKLUŻJONI

Dawn il-ġrajjet prinċipali, flimkien mat-tagħlim nistrani ta' kuljum u l-attivitajiet ta' matul is-snin, sawru l-ħidma tal-Museum fil-Parroċċa ta' San Gejtanu l-Hamrun f'dawn il-100 sena li għaddew.

L-ispejjeż ta' din il-faċċata qed ikunu sponsorjati minn

Cauchi Joseph Ironmongery

9, Triq Dun Nerik Cordina Perez, Hamrun

Tel. 2122 2737